

፩ ሰንበት ዘአስተምህሮ

ኅዳር 7 6 2015 ዓ.ም.(11/16/2020)

በቲ ዝተዋህበና ጸጋ ዝያዳ ክነፍሪ ዝተፈጠርና ኢና!

መዝሙር: ኢተዘኪሮ አበሳ ዚአነ ኢኃደገነ ፍጹመ ንማስን አበሳና አይዘከረን (ዘኸታማት ክንከውን አይሓደገናን) ክንጠፍእ አይሓደገናን፤ ሕያዋይ እግዚአብሔር፤ ሙ ሴ ንህዝቢ ሰንበት ብሓቂ ከኸብሩ አዘዞም ።

ንባባት: ፩ተሰሎ 5:1-6፤ ፩ዮሐ 5:13-ፍ፤ ግ.ሐ. 13:38-43፤ ማቴ 25:14-30

ምስባክ: “እትዝክር ለነ አበሳነ ዘትካት። ፍጡነ ይርከበነ ሣህልክ እግዚአ። እስመ ተመንደብነ ፈድፋደ”። “ንዝሓለፈ በደልና አይትቐጽረልና፤ ቀልጢፍካ ምሕረት ግበረልና፤ ከመይ ተስፋ ቆረጽና አሎና”። መዝ 79:8 (ቅዳሴ ዘእግዚእነ፤ ነአኩተከ)።

ካብ ኅዳር 7 ክሳብ 7 ታሕሣሥ ወይ 13 ዘሎ ጊዜ ዘአስተምህሮ ይብሃል፤ አብ ቀዳማይ ሰምን ናይ አምላኽ ሕያውነት፤ ትዕግስቲ፤ ክብርን ምስጋናን ነቕርብ። ሎሚ ቀዳማይ ሰንበት ዘአስተምህሮ ዘኪርና አሎና። **ዘአስተምህሮ ሓምሽተ ሰናብቲ ዝሓዘ እዩ።** አብዚ ሓምሽተ ሰናብቲ ናይ ጎይታናን መድኃኒናን ኢየሱስ ክርስቶስ ትምህርትን ዝገበሮ ናይ ምሕረት ሥራሕን ክነስተንትን የዘኸኸረና። አበሳና አይዘከረን (ዘኸታማት ክንከውን አይሓደገናን) ክንጠፍእ አይሓደገናን፤ ሕያዋይ እግዚአብሔር፤ ሙሴ ንህዝቢ ሰንበት ብሓቂ ከኸብሩ አዘዞም እናበለ ናይ አምላኽ ቅርብነት ንደቂ ሰባት ይነግረና። ኢየሱስ ንደቂ ሰባት ቃል ሃይማኖት የስምዖም ነበረ፤ ኩሉ መገዲ ድሕነት ነገሮም፤ ኮይኑ ግን ሰባት ልቦም አይከፈቱሉን ርሓቕዎ፤ እኳ ድኣ አብ መጨረሻታ ቀተልዎ። ሎሚ ነፍስ ወከፍና ተቐበልቲ ቃል አምላኽ ክንከውን ዕዱማት ኢና። ንመገዲ አምላኽ ክንፈልጥ እሞ አብ ጉዕዞ ድሕነት ክንጸንዕ።

ናይ ሎሚ ወንጌል ክንርዳእ ነቲ ምዕራፍ ብምልኡ ክነንብብ ይግባእ። ኢየሱስ አብዚ ምዕራፍ ዝገልጸ ብዛዕባ ምስንዳው እዩ ዝዛረብ። እቲ ምሳሌታት ዝተፈላለዩ ይኹን እምበር አብ ሓደ ሓሳብ ዘተኮረ እዩ። ኩሎም ንሓደ አብ መወዳእታ አብ ፍጻሜ ዘብጽሕ ይጽቡዩ። ምምጻእ ናይ እቲ ዝጽበይዎ ይደናጉ ዝመጸሉ ዕለት ከአ አይፍለጥን እዩ። ገለ ካብቶም ዝጸበዩ ግምት ይገብሩ እሞ ይቀራረቡ ካልኦት ግን ሓንቲ ከይተጸበዩ ይጸንሑ። እቲ ዝጽበይዎ ብዘይተሓሰበ ይመጽእ እሞ ጸብጻብ ይሓትት። እዚ ምሳሌታት እዚ ነቲ ዳግማይ ምምጻእ ዝሕብር እዩ። ናይ ሎሚ ወንጌል ካብቲ ካልእ ፍልይ ዘብሎ አትኩሮ ዝግበረሉ አብቲ ጊዜ ምጽባይ ንጎይትኦም ክሳብ ዝምለስ ንግዚኦም ከመይ ከምተጠቕሙሉ ዝነግር እዩ።

አብ መጀመርያ እንርእዮ እቲ ዝገይሽ ሰብ አብቶም ሰለስተ አገልገልቱ ምልኡ እምነት ገሩ ንነፍስወከፎም ብዙሕን እኹልን ከፍርዮሉ ዝኸእሉ ገንዘብ ይህቦም። ሓደ መክሊት 6000 ዲናር ሓደ ዲናርዮስ ከአ ናይ ሓደ መዓልቲ ደምዘ እዩ፤ ስለዚ ወላ እቲ ብዓል ሓንቲ መክሊት እውን እንተ ኹን ዝአክል እዩ ተዋሂብዎ። ገንዘቡ ክህቦም እንከሎ ከፍርዮሉ እምበር እንተ አፍረኹም ጽቡቕ እንተ ዘየፍረኹም ድኃን ኢሉ አይሃቦምን። ዓቕምም ጽቡቕ ገሩ ስለ ዝፈልጥ ንነፍስወከፎም ፈሊጡ አስተውዒሉ ምስ ምሉእ ሓላፍነት ገንዘቡ ሂብዎም። እቲ ዝደልዮ ስለ ዘመሓደረ ንመገሻ ከይዱ።

አብዚ ክነስተንትኖ ዘሎና አምላኽ ንነፍስወከፍና ካብ ነጻ ዝኾነ ፍቓዱ ተላዒሎ ጸጋታቱ ምስ ዓቕምናን ክእለትና ርእይ ዝተፈላለየ ህያባቱ ክነፍሪ ይዕድለና። እንወሃቦ ጸጋ ክነፍሪ እዩ። ከምቲ አምላኽ ዝደልዮ ኣብ መዓላ ክነውዕሎ እሞ ንርእስናን ንወሃቢ አምላኽ ክነመስግን እዩ። ኣብ ቅድሚ አምላኽ ፍልልይ የለን ስለምንታይ ነዚ ከምዚ ሂብዎ ነቲ ከምቲ ሂብዎ ኢልና እንሓቶ አይኮነን። አምላኽ ፈጣርን ንኹሉ ዝፈልጥ ስለ ዝኾነ ኣብኡ ፍልልይ የለን ምናልባት ንሕና ብናይ ሰብአዊ አጠማምታ እንርእዮ ክርድኡና አይክአልን እዩ። እቲ ቍምነገር ነቲ አምላኽ ዝሃበካ ርኢኻ ምኽአል የድሊ። ኣብ መንጎ ሰባት ናይ ክእለተታ ፍልልይ አሎ ግን ኣብ እነርእዮ ጸዕሪ ኩልና ማዕረ ኢና ማለት አምላኽ ካባና ዝደልዮ እቲ ዝክአለና ዝገበርናዮ እምበር ክንደይ ከም ዘፍረና አይኮነን ስለዚ ተዋሂቦ አሎኹ ዝተወሃብክዎ ኸአ ኣብ ድላይ አምላኽ ከውዕሎ እዩ ተዋሂቡኒ ዘሎ ክንብል እሞ ቦቲ ዘሎና ክነፍሪ እዩ ዝደልዮና። ከምቲ እቲ ጎይታ ነቶም አገልገልቱ አፍርዮም ክጸንሕዎ ዝደለ ንኡና እውን አፍሪና ክንጸንሕ እዩ ድላይ አምላኽ። ነቲ ተዋሂቡና ዘሎ ህያባት እናአመስገና ኣብ ዝለዓለ ጥቕሚ ክነውዕል አሎና።

እዛ እንነብረላ ዘሎና ዓለም ምልዮናት ብአኣ ሓሊፎም እዮም ኩሎም ነናቶም ህያባት ተዋሂቦም እዮም እንተ ኾነ ውሑዳት ጥራሕ እዮም ከምቲ ዝተዋህቦም ዝገበሩ ታሪኽ ዝሓደጉ። ብዙሓት ሓሊሞም እንተ ኾነ ውሑዳት እዮም ንሕልሞም ኣብ ግብሪ ዘውዓሉ። ኣነ ከም ሰብ ምሰየኖት እየ ዝስራዕ። ታሪኽ ብሰባት እዩ ዝፍጸም ታሪኽና ንወለዶ ክሰግር ነፍስወከፍና ነቲ አምላኽ ዝሃበና ህያባት ኣብቲ አምላኽ ዝደልዮ ክነውዕሎ ይግባእ። እሞ ሎሚ ሓወይ ሓፍተይ ህያብካ/ኪ ኣብነታይ ተውዕሎ ኣሎኻ ኢልና ክንሓትት እዋኑ እዩ። ገለ ሰይጣን ዝተዓወተሉ ሰብ ኣብ ህውከት ኣብ ፍልልይ ኣብ ምዕግርጋር ጥራሕ ዘውዕሉ ኣለዉ ገለ ኸአ ኣብ ህንጻት ኣብ ሰላም ኣብ ምዕባሌ ዘውዕሉ ኣለዉ ስለዚ ኣነ ምሰኖት እስራዕ ክንብል ንሕልናን ክንሓትት እሞ ኣብቲ አምላኽ ዝደልዮ ክንምለስ እዋኑ እዩ።

እንታይ እዩ ክእለተይ ክንብል አሎና። ምዝማር ምምሃር ምጽሓፍ ምምካር፣ ጽቡቕ ገርካ ምስማዕ፣ ምግልጋል፣ ምምሕዳር፣ ንፍሉይ ክእለትካ ኣለሊኻ ምኽአል ኣብ ኣገልግሎት ካልኣት ክትወፍር ይሕግዘካ። ነቲ ዘሎና ፍሉይ ህያባት ኣለሊና ኣብ ኣገልግሎት ኣሕዋትን ማሕበርን ክነውዕሎም እንከሎና አምላኽ ዝብለና ሕያዋይንን እሙንን ኣገልጋሊ/ት ብውሑድ ተአሚንካ/ኪ ኢኻ/ኺ እሞ ኣብ ልዕሊ ብዙኅ ክሸመካ/ኪ እየ ናብ ሓጎስ ጎይታኻ/ኺ እቶ/ተዊ ክብለና እዩ።

እቲ ሰብአይ ድኅሪ ነውኅ እዋን ካብ መገሸኡ ብዘይ ተሓስቦ እዋን ተመሊሱ ንወዮም ብምሉእ እምነት ገንዘቡ ዝሃቦም ኣገልገልቲ ጸብጻብ ክቕርቡ ጸዊዕዎም። እቶም ክልተ ቀዳሞት ነቲ ዝተዋህቦም ዕጽፊ አፍርዮም ስለ ዝቕረቡ ብአኣም ተሓገሱ። ቦቲ ዝተዋህቦም ከይተወላወሉ ብእምነት ነቲ ዝተዋህቦም ከፍርዩ ዝክአሎም ስለ ዝገበሩ ኣብ ሓጎስ ጎይትኣም ክአትዉ ተዓዲሞም።

እቲ ብዓል ሓደ ግን ሓንቲ ከይተሰናደወ እንከሎ ከየፍረየ እንከሎ መዓልቲ ኣትያቶ። ዘቕርቦ ምኽንያት ከአ እቲ ጎይትኡ ጨካን ሓያል ሰብ ምዃኑ ከምዝፈርሐ እሞ ነቲ ዝተዋህቦ ከምዘየፍረየ ገሊጹ። እቲ ጎይታ ቦቲ ዘቕረቦ መሰረት ጨካን ምዃነይ ትፈልጥ ነርካ እንተ ኾንካ ስለምንታይ ገንዘባይ ኣብ ባንክ ዘየእቶኻዮ ምስ ወለዱ ኸአ ሎሚ ምወሰድክዎ እንተ ኾነ ንስኻ ሃካይን ክፋእን ኢኻ እናበለ ኣብ ቦታ መቕጻዕቲ ክወስድዎ ኣዚዙ። ኣብዚ ከምቲ ኣብ ሓደ ኣም ዘየፍሪ ጨንፈር ከም ዝቕረጽ ከምኡ ኣብቲ አምላኽ ዝዓደሎ ዘየፍሪ ሰብ ከአ ዕጭኡ ከምኡ እዩ። ገለ ክርስትያን ብዘይመጠን ኣብ እምነቶም ንፋዓት እዮም እንተ ኾነ ኣብ ስፍሓተ ወንጌል ወይ ኣብ ሕይወት ማሕበር ክርስቶስ ወይ እውን ኣብ ምምስካር ወንጌል እጃሞም ዘየበርክቱን።

ትሕዝቶ እዚ ወንጌል ናይ ሓደ ክርስቲያን ከመይ ኢሉ ተሰናድዮ ክጸንሕ ከም ዘለዎ እዩ ዝነግረና ኩሉ ጊዜ ኣብ ቅድሚ ኣምላኽ ስንድው ኮንካ ምጽናሕ።

ኣብቲ ብግሪኽ እተጻሕፈ መጽሓፍ ብዛዕባ እዞም ክልተ ቀዳሞት ከሲቡ ወይ ገሩ ዝብል ቃል ናይ እምነት ትርጉም ዝሓዘ እዩ ማለት ንሰባት ኣብ እምነት ክትመልስ እንከሎኻ እተርእዮ መኽሰብ እዩ ዘስምዕ። ስለዚ እዚ ምሳሌ እዚ ብዛዕባ ገንዘብ ዘይኮነ ብዛዕባ ሓደ ክርስቲያን ክንደይ ኣብ መገዲ ኣምላኽ ከምዝመለሰ እዩ። እቲ ብዓል ሓንቲ መክልት ካብቲ ዝተዋህቦ ንሓደ ክጠቅም ክመልስ ስለ ዘይከኣለ ኣየፍረየን።

ነዚ ወንጌል ክነስተንትን እንከሎና ብፍሉይ እዞም ዝሰዕቡ ሓሳባት ክንርኢ ንኻእል፡

- **እግዚአብሔር ንነፍስወከፍ ሰብ ዝተፈልየ ህያብ ይህቦ።** ኣብ ሕይወትና ንዘሎና ህያባት ምስ ናይ ካልኣት እናኣዋዳደርና እኳ ንርእዮ እምበር እቲ ዋጋ ዘለዎ ቍጽሪ ወይ ብዝሒ ኣይኮነን ነቲ ዝተዋህቦካ ኣለሊኻ ኣፍሪኻ ምኽኣል እዩ እቲ ዝድለ።
- **ሥራሕና ጌና ኣይተፈጸመን፡** እቶም ክልተ ቀዳሞት ክንደይ ከምዘፍረዩን ዝኸሰቡን ምስ ኣቕረቡ ኮፍ ክብሉ ወይ ከዕርፉ ኣይኮኑን ተባሂሎም። በቲ ዘርኣይዎ እምነት ዝበዝሐን ዝዓበየን ሓላፍነት ተዋሂቦም። **ንዘለዎ ዘበለ ኹሉ ይህብዎ ይውስኻዎውን** ከም ዝተባህለ ንካልእ ተልእኮን ኣገልግሎትን ክንወፍር ኣሎና።
- **እቲ ዝቕጸዕ እቲ ሓንቲ ዘይገበረ እዩ፡** እቲ ብዓል ሓንቲ መእክሊት ኣየጥፍኣን ግን ከኣ ኣይተጥቕመላን። ፈቲኑ ዘይተዓወተ እንተ ዝኸውን ምተደንገጸሉን መተማሕረን ነሩ። ሰብ ወላ ሕማቕ መክሊት ይሃልዎ ንኻልኣት ገለ ከወፊ ኣለዎ። እዚ ግሉጽ መጠንቀቕታ እዩ እቶም ክፉእ ዝገበሩ ጥራሕ ኣይኮኑን ዝጠፍኡ እቶም ሓንቲ ጽቡቕ ግብሪ ዘየርእዩ እውን። ሓንቲ ኣይገበርኩን ዝብል ወላ ሓንቲ ኣይረክብን እዩ።
- **ነቲ ብዙሕ ዘለዎ ክውሰኽሉ እዩ፡ ንዘይብሉ ግና እቲ ዘለዎ እኳ የግድፍዎ፡** እዚ ቅኑዕ ኣይ መስልን ከም ካብ ሓደ ድኻ ወሲድካ ንሓደ ሃብታም ከም ምሃብ የስምዕ። ኣብዚ ኢየሱስ ዝብሎ ዘሎ እቶም ብልግሲ ነቲ ዘለዎም ህያባት ዝካፈልዎ ብቕጻሊ ንገዛእ ርእሶም እዮም በረኽት ዘብዝሑ። እቶም ብስላሳ ተወሪሶም ንሓደ ዘየካፍሉ ንብረቶም ዝዕቅቡ ነቲ ዝተዋህቦም ህያብ ክካፈሉ ዘይደልዩ፡ ገንዘቦም ሒዞም ዝሕብኡ ብኡቢሎም ይሞቱን ይጠፍኡን። እቶም ንሕይወቶም ዝበቅዎ ከጥፍእዎ እዮም፡ እቶም ንኹሉ ዘለዎም ብሓባር ዝካፈሉ ግን ብጸጋ ክህብትሙ እዮም። እዚ ናይ ወንጌል ሕግን ናይ ሕይወት ሕግን እዩ እንተ ኹን ንብዙሓት ዝኸብደና እዩ።

ክትቅደር ዘይ ምድላይ፡

ነዚ ኣብ ግምት ኣእቲና ካልእ ትርጉም ነዚ ምሳሌ ክንረኽበሉ ንኻእል። ኣብ ዝኹን እምነታት እቲ ዘይ ቅየር ነገር እንተሎ ኩሉ ጊዜ ምጉርምራም ኣብ ዝተገብረ ምሕማይ ወረ ምብዛሕ ክትቅደር ዘይምድላይ እዩ። ኣብ ኩሉ እምነታት ዘሎ ሓባራዊ ሕማም እዩ። ብዙሓት ኣይሁድ ኣብ ጊዜ ኢየሱስ ዝነበሩ ብዓቢ ቅንኢ ተላዒሎም ንሕጎምን ባህሎምን ይዕቅቡ ነሮም። ንዝኹን ምዕባሌ ወይ ንዝኹን ለውጢ ይኣብዩ ነሮም። ኣብቲ ተቓውምኦም ነቲ ቀንዲ መንፈስ ወይ ትርጉም ሕጊ ረሲዖም ንኢየሱስ ብምቕባል ኣብዮሞ። ኣብ ቤተ ክርስቲያና ኣብዚ እዋን ኣለዉ ዝኹን ለውጢ ወይ ምዕባሌ ክርእዩ ዘይደልዩ ባህልና ስርዓትና ጥራሕ ብምባል ንዝኹን ምስ ዘመኑ ክኸይድ ዝኻእል ነገራት ካብ ዝዓበየ ክሳብ ዝንኣሰ ዝነጸጉ ኣለዉ። እኳ ድኣ ኣብቲ ቀደም ዝነበረ ኣረጊት ባህሊ ክንምለስ ኣሎና ዝብል መገዲ ይሕዙ። ነቲ መንፈስ ኣምላኽ ዘብርሀ ጨሪሾም ክሰምዑ

አይደልዩን። እንተ ኾነ እዚ አይኮነን ስርዓት ሕይወት። ዘመና ርኢና ክንክእል እሞ ንትምህርቲ ወንጌል ምስ ዘመና አወዳዲርና ክንርኢ ይግባእ።

አብ መወዳእታ ክንርእዮ ዘሎና እንታይ ፍሉይ ህያብ አምላኽ ከምዘሎና እዩ። ገለና ብንጹር ፍሉይ ህያብ አሎና እንተ ኾነ ወላ ሓደ ካባና ሓንቲ ዝተወሃብክዎ የብለይን ክብል ዝኽእል የብልናን። እቲ ሕቶ ነቲ ዘሎኒ ህያብ ከመይ ገረ እየ አብ አገልግሎት ቤተ ክርስቲያንይን አብ ህዝባይን አውዕሎ አሎኹ ዝብል እዩ። አብ ካልእ መዓል ዘውዕሎ እንተ ኾይነ ከምቲ ብዓል ሓንቲ መክሊት ቀቢረዮ አየፍርን አሎኹ ማለት እዩ። ሎሚ እንተ ንመውት እሞ አብ ቅድሚ ኢየሱስ ደው እንተ ንብል እሞ ነቲ ዝሃብኩኻ ህያባትን ክእለትን ኩሉ ከመይ ተጠቓምካሉ/ ተጠቓምክሉ? መን ተጠቓሙ ከመይከ ካብቶም ህያባት ተጠቓሙ? እንታይ ኢልና ምመለስና?

እቲ ጎይታ ክምለስ እዩ። ብዘይተሓሰበ ሰዓት ከምሰራቕ ብለይቲ ክመጽእ እዩ ተ ሰ ና ዲ ና ክንጸንሕ አሎና። ነታ መክሊትካ/ኪ ቀቢርካይ ወይ ከአ አብ ካልእ መዓላ አውዲልካይ እንተሎኻ ቀልጢፍካ አውጽእያ ካብቲ ዘላቶ እሞ አብ መዓላ መንግስቲ አምላኽ ክተውዕል ጀምር።

አባ ንጉሠ ፍሥሓ